

---

Mayın 6-da Azərbaycan Respublikasının Təhsil İnstitutuna Azərbaycan Respublikasının Prezidenti yanında Ali Attestasiya Komissiyası tərəfindən akkreditasiya haqqında şəhadətnamə təqdim olunması ilə əlaqədar tədbir keçirilib.

Tədbirdə elm və təhsil naziri Emin Əmrullayev, Azərbaycan Respublikasının Prezidenti yanında Ali Attestasiya Komissiyasının sədri Famil Mustafayev, Təhsil İnstitutunun direktor səlahiyyətlərini müvəqqəti icra edən, elm və təhsil nazirinin müşaviri Elnur Əliyev, Akkreditasiya üzrə Ekspert şurasının üzvləri, eləcə də aidiyyəti qurumların nümayəndələri iştirak ediblər.

Tədbirdə çıxış edən elm və təhsil naziri Emin Əmrullayev akkreditasiyanın əhəmiyyətinə vurğulayaraq elmi fəaliyyətin keyfiyyətinin artırılması, elmi araşdırmalar üçün yeni mövzuların seçilməsi, universitetlərdə akademik heyətin gəncləşməsi, innovativ yanaşmaların tətbiqinin vacibliyini vurğulayıb. Nazir bildirib ki, elmi potensialdan və müasir texnologiyalardan səmərəli istifadəsi təhsil sahəsində davamlı inkişafı təmin edən əsas şərtlərdəndir.

Daha sonra AAK sədri Famil Mustafayev ARTİ-nin akkreditasiya üçün müraciət etməsini yüksək qiymətləndirərək prosesin hüquqi və təşkilati əsasları barədə məlumat verib, onun elmi müəssisələrdə idarəetmənin və tədqiqatların səmərəliliyinin artırılmasında mühüm rol oynadığını diqqətə çatdırıb.

Tədbirdə qeyd olunub ki, ARTİ tərəfindən təqdim edilən Özü qiymətləndirmə Hesabatının təhlili əsasında Ali Attestasiya Komissiyasının Rəyasət Heyəti tərəfindən institutun akkreditasiyadan keçməsi və ona müvafiq şəhadətnamənin verilməsi barədə qərar qəbul olunub.

Tədbirin sonunda AAK sədri Famil Mustafayev ARTİ-nin akkreditasiya şəhadətnaməsini elm və təhsil naziri Emin Əmrullayevə təqdim edib.